

နိုင်ငံတော်ငြိမ်ဝပ်ပိပြားမှု တည်ဆောက်ရေးအဖွဲ့
ကူးစက်ရောဂါများ ကာကွယ်နှိမ်နင်းရေး ဥပဒေ
(နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့ဥပဒေ အမှတ် ၁/၉၅)
၁၃၅၆ ခုနှစ်၊ တပေါင်းလပြည့်ကျော် ၅ ရက်
(၁၉၉၅ ခုနှစ်၊ မတ်လ ၂၀ ရက်)
[ပြင်ဆင် : 27.01.2011]

နိုင်ငံတော်ငြိမ်ဝပ်ပိပြားမှု တည်ဆောက်ရေးအဖွဲ့သည် အောက်ပါဥပဒေကို ပြဋ္ဌာန်းလိုက်သည်-

အခန်း (၁)

အမည်နှင့် အဓိပ္ပာယ်ဖော်ပြချက်

- ၁။ ဤဥပဒေကို ကူးစက်ရောဂါများ ကာကွယ်နှိမ်နင်းရေး ဥပဒေ ဟုခေါ်တွင်စေရမည်။
- ၂။ ဤဥပဒေတွင် ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်။
- (က) ကူးစက်ရောဂါ ဆိုသည်မှာ လူတစ်ဦးမှ တစ်ဦးသို့လည်းကောင်း၊ တိရစ္ဆာန်မှ လူသို့လည်းကောင်း၊ သွေးနှင့် သွေးထွက်ပစ္စည်းမှတစ်ဆင့် လူသို့လည်းကောင်း၊ လူ့အသုံးအဆောင်ပစ္စည်းမှတစ်ဆင့် လူသို့လည်းကောင်း၊ အစားအသောက်မှတစ်ဆင့် လူသို့လည်းကောင်း၊ ခြင်၊ ယင်၊ လှေး စသည့်ပိုးမွှားကောင်များမှတစ်ဆင့် လူသို့လည်းကောင်း ကူးစက်တတ်သောရောဂါကို ဆိုသည်။
- (ခ) ကူးစက်မြန်ရောဂါ ဆိုသည်မှာ ကာလဝမ်းရောဂါ၊ ပလိပ်ရောဂါ၊ သွေးလွန်တုပ်ကွေးရောဂါ၊ ခုခံအားကျဆင်းမှုရောဂါ၊ ကူးစက်မြန်ပြင်းထန် အဆုတ်ရောင်ရောဂါ (SARS) နှင့် ကြက်ငှက်တုပ်ကွေးရောဂါတို့ကို ဆိုသည်။ ယင်းစကားရပ်တွင် ကျန်းမာရေးဝန်ကြီးဌာနက အမိန့်ကြော်ငြာစာထုတ်ပြန်၍ ကူးစက်မြန်ရောဂါအဖြစ်သတ်မှတ်သည့် ကူးစက်ရောဂါများလည်း ပါဝင်သည်။
- (ဂ) တိုင်ကြားရမည့် ကူးစက်ရောဂါ ဆိုသည်မှာ ရောဂါဖြစ်ပွားကြောင်း သိရှိပါက သက်ဆိုင်ရာသို့ ချက်ချင်းတိုင်ကြားရန် ကျန်းမာရေးဝန်ကြီးဌာနက အမိန့်ကြော်ငြာစာ ထုတ်ပြန်၍ သတ်မှတ်သည့် ကူးစက် ရောဂါကို ဆိုသည်။
- (ဃ) အညစ်အကြေး ဆိုသည်မှာ အမှိုက်သရိုက်၊ စာကြွင်းစားကျန်၊ ရေပုပ်၊ ရေသိုး၊ တိရစ္ဆာန်အသေကောင်၊ စက်ရုံ၊ အလုပ်ရုံများမှ စွန့်ထုတ်သည့်အမှုန်၊ အခိုးအငွေ့၊ ဇီဝပစ္စည်း၊ ဓာတုပစ္စည်းနှင့် အဏုမြူဓာတ်ကြွပစ္စည်းများ၊ လူနှင့်တိရစ္ဆာန်တို့မှထွက်ရှိသော သွေး၊ သလိပ်၊ ပြည်၊ တံတွေး၊ ဆီး၊ မစင်နှင့်၊ ခန္ဓာကိုယ်အစိတ်အပိုင်းတို့ကိုဆိုသည်။
- (င) အစားအသောက် ဆိုသည်မှာ လူတို့အသုံးစားသုံးနိုင်သော၊ သောက်သုံးနိုင်သော သို့မဟုတ် ဝါးထွေးနိုင်သော ပစ္စည်းကိုဆိုသည်။ ယင်းစကားရပ်တွင်စားသုံးခြင်း၊ သောက်သုံးခြင်းသို့မဟုတ် ဝါးထွေးခြင်းပြုလုပ်ရာ၌ အသုံးပြုသောပစ္စည်းများနှင့် အစားအသောက်ထုတ်လုပ်ရာတွင် ပါဝင်သည့် ကုန်ကြမ်းပစ္စည်းနှင့် ထပ်ဖြည့်ပစ္စည်းတို့လည်းပါဝင်သည်။

- (စ) ကျန်းမာရေးအရာရှိ ဆိုသည်မှာ ဤဥပဒေပါ ကျန်းမာရေးအရာရှိ၏ လုပ်ငန်းတာဝန်များကို ထမ်းဆောင်ရန် တာဝန်ပေးအပ်ခြင်းခံရသော ကျန်းမာရေးဦးစီးဌာနမှ အရာရှိကိုဆိုသည်။ ယင်းစကားရပ်တွင် ကျန်းမာရေးဝန်ကြီးဌာနက သက်ဆိုင်ရာ အစိုးရဌာန၊ အဖွဲ့အစည်းများနှင့် ညှိနှိုင်းပြီး ကျန်းမာရေး အရာရှိ၏ လုပ်ငန်းတာဝန်များကို ထမ်းဆောင်ရန် တာဝန်ပေးအပ်ခြင်းခံရသော အခြားအစိုးရဌာန၊ အဖွဲ့အစည်းမှ အရာရှိများလည်း ပါဝင်သည်။
- (ဆ) ကျန်းမာရေးဝန်ထမ်း ဆိုသည်မှာ ကျန်းမာရေးဝန်ကြီးဌာနနှင့်အခြားအစိုးရဌာန၊ အစိုးရအဖွဲ့အစည်းအသီးသီးတွင် ပြည်သူ့ကျန်းမာရေးလုပ်ငန်းများကို ဆောင်ရွက်ရန် တာဝန်ပေးအပ်ခြင်းခံရသူကိုဆိုသည်။
- (ဇ) တိုင်းရင်းဆေးဆရာ ဆိုသည်မှာ တိုင်းရင်းဆေးကောင်စီဥပဒေအရမှတ်ပုံတင်ပြီးသော တိုင်းရင်းဆေးပညာ တတ်ကျွမ်းသူတစ်ဦးကို ဆိုသည်။
- (ဈ) ကူးစက်ရောဂါ စောင့်ကြပ်ကြည့်ရှုစစ်ဆေးခြင်းနှင့် တုံ့ပြန်ဆောင်ရွက်ခြင်း ဆိုသည်မှာ ကူးစက်ရောဂါမဖြစ်ပွားစေရေးနှင့် ကူးစက်ရောဂါဖြစ်ပွားပျံ့နှံ့မှုထိန်းချုပ်နိုင်ရေးတို့အတွက် ရောဂါဖြစ်ပွားမှုအခြေအနေများကို သတင်းရယူခြင်း၊ ရောဂါဖြစ်ပွားသူနှင့် အနီးကပ်ထိတွေ့သူများအားလိုအပ်သော ကျန်းမာရေးစစ်ဆေးခြင်း၊ ဓာတ်ခွဲစစ်ဆေးခြင်း၊ သီးခြားထားရှိကုသခြင်း၊ လိုအပ်ပါက သေဆုံးသူအား ရင်ခွဲစစ်ဆေးခြင်း၊ အသွားအလာတားမြစ်ပိတ်ပင်ခြင်း သို့မဟုတ် ကန့်သတ်ခြင်းတို့အပါအဝင် ကူးစက်ရောဂါ ကာကွယ်ကုသနှိမ်နင်းရေးလုပ်ငန်းများ ဆောင်ရွက်ခြင်းကိုဆိုသည်။
- (ည) သီးခြားထားရှိကုသခြင်း ဆိုသည်မှာ ရောဂါကူးစက်ပြန့်ပွားမှု မရှိစေရေးနှင့်ကူးစက်ရောဂါဖြစ်ပွားပါက ထိန်းချုပ်နိုင်ရေးတို့အတွက် လူ၊ တိရစ္ဆာန်တို့ကို သီးခြားထားရှိကုသခြင်းနှင့် ယာဉ်နှင့်အခြားပစ္စည်းတို့ကို သီးသန့်ခွဲခြားထားရှိစေခြင်းတို့ကို ဆိုသည်။
- (ဋ) အသွားအလာ တားမြစ်ပိတ်ပင်ခြင်းသို့မဟုတ် ကန့်သတ်ခြင်း ဆိုသည်မှာ ရောဂါပြန့်ပွားမှုမရှိစေရေးနှင့် ထိန်းချုပ်နိုင်ရေးတို့အတွက် လိုအပ်ပါက လူ၊ တိရစ္ဆာန်နှင့် ယာဉ်များ၏အသွားအလာကို တားမြစ်ပိတ်ပင်ခြင်း သို့မဟုတ် ကန့်သတ်ခြင်းကို ဆိုသည်။

<ပြင်ဆင် 27.01.2011>

အခန်း (၂)

ကြိုတင်ကာကွယ်ခြင်းနှင့် တုံ့ပြန်ဆောင်ရွက်ခြင်း

<ပြင်ဆင် 27.01.2011>

- ၃။ (က) ကျန်းမာရေးဦးစီးဌာနသည် ကူးစက်ရောဂါဖြစ်ပွားခြင်းမှ ကြိုတင်ကာကွယ်နိုင်ရန် အောက်ပါလုပ်ငန်းများကို ကျန်းမာရေးဝန်ကြီးဌာန၏ လမ်းညွှန်ချက်နှင့်အညီ စနစ်တကျအကောင်အထည်ဖော် ဆောင်ရွက်ရမည်-
- (၁) ကလေးသူငယ်များအားကာကွယ်ဆေးထိုးခြင်းနှင့် ကာကွယ်ဆေးတိုက်ကျွေးခြင်း၊
- (၂) လိုအပ်ပါကအရွယ်ရောက်သူများကိုပါ ကာကွယ်ဆေးထိုးခြင်းနှင့်ကာကွယ်ဆေးတိုက်ကျွေးခြင်း၊

- (၃) ကူးစက်ရောဂါဆိုင်ရာ ကျန်းမာရေးပညာပေးလုပ်ငန်းများ ဆောင်ရွက်ခြင်း၊
- (၄) ကူးစက်ရောဂါနှင့် စပ်လျဉ်း၍ စောင့်ကြပ်ကြည့်ရှုစစ်ဆေးခြင်းနှင့် ကြိုတင်ကာကွယ်ရေးလုပ်ငန်းများ ဆောင်ရွက်ခြင်း၊
- (၅) နိုင်ငံ၏ နယ်စပ်ဖြတ်ကျော်ဝင်ပေါက်နှင့် ထွက်ပေါက်၊ အပြည်ပြည်ဆိုင်ရာလေဆိပ်၊ ရေဆိပ်၊ အခြားလိုအပ်သောလေဆိပ်၊ ရေဆိပ်နှင့် ကားရပ်နားစခန်းများတွင် ကူးစက်ရောဂါကြိုတင်ကာကွယ်ရေးအတွက် ကျန်းမာရေးစစ်ဆေးမှုလုပ်ငန်းများ ဆောင်ရွက်ခြင်း၊
- (၆) နေအိမ်အဆောက်အအုံ၊ ဟိုတယ်၊ မိုတယ်နှင့် တည်းခိုခန်းများတွင် အသွားအလာတားမြစ်ပိတ်ပင်ခြင်း သို့မဟုတ် ကန့်သတ်ခြင်း၊
- (၇) ကူးစက်ရောဂါဖြစ်ပွားသူ သို့မဟုတ် ကူးစက်ရောဂါဖြစ်ပွားနေသည်ဟု သံသယရှိသူများအား သီးခြားထားရှိကုသခြင်း၊
- (၈) ကူးစက်ရောဂါအလိုက် လိုအပ်သော ကာကွယ်နှိမ်နင်းရေးအတွက် ဆေးဖျန်းခြင်း၊ ကာကွယ်ဆေးထိုးခြင်း၊ ကာကွယ်ဆေးတိုက်ခြင်းနှင့် ပတ်ဝန်းကျင် သန့်ရှင်းရေးလုပ်ငန်းများ ဆောင်ရွက်ခြင်း၊
- (၉) အများပြည်သူတို့၏ လူမှုရေးနှင့် စီးပွားရေးဖွံ့ဖြိုးမှုလုပ်ငန်းများကို ဆောင်ရွက်သည့်လုပ်သားများအား ကူးစက်ရောဂါမဖြစ်ပွားစေရေးအတွက် လုပ်ငန်းခွင်တွင် ကျန်းမာရေးနှင့်ညီညွတ်သော နေအိမ်ဆောက်လုပ်ရေး၊ ကျန်းမာရေးနှင့်ညီညွတ်သော သောက်ရေနှင့် သုံးရေရရှိရေး၊ အညစ်အကြေးများ စနစ်တကျစွန့်ပစ်ရေးနှင့်စပ်လျဉ်း၍ သက်ဆိုင်ရာအစိုးရဌာန၊ အစိုးရအဖွဲ့အစည်းနှင့် အစိုးရမဟုတ်သော အဖွဲ့အစည်းများအား အကြံပြုခြင်းနှင့် ညှိနှိုင်းဆောင်ရွက်ခြင်း၊
- (၁၀) ကျန်းမာရေးဝန်ကြီးဌာနက အခါအားလျော်စွာသတ်မှတ်သည့် အခြားလုပ်ငန်းများကို ဆောင်ရွက်ခြင်း၊
- (ခ) ကူးစက်မြန်ရောဂါ သို့မဟုတ် တိုင်ကြားရမည့် ကူးစက်ရောဂါမှာ တစ်နိုင်ငံမှတစ်နိုင်ငံသို့ လျင်မြန်စွာကူးစက်ပြန့်ပွားစေနိုင်ကြောင်း တွေ့ရှိလျှင် ကျန်းမာရေးဝန်ကြီးဌာနသည် ကမ္ဘာ့ကျန်းမာရေးအဖွဲ့မှ ထုတ်ပြန်ထားသည့် အပြည်ပြည်ဆိုင်ရာ ကျန်းမာရေးပြဋ္ဌာန်းချက်များနှင့်အညီ ဆောင်ရွက်ရမည်။

<ပြင်ဆင် 27.01.2011>

- ၄။ အများပြည်သူတို့သည် ကူးစက်ရောဂါဖြစ်ပွားပျံ့နှံ့မှုမရှိစေရေးနှင့် ကူးစက်ရောဂါ ကာကွယ်နှိမ်နင်းရေးတို့နှင့်စပ်လျဉ်း၍ ကျန်းမာရေးဝန်ကြီးဌာနနှင့် ကျန်းမာရေးဦးစီးဌာနတို့၏ ပုဒ်မ ၃ ပါဆောင်ရွက်ချက်များကို လိုက်နာဆောင်ရွက်ကြရမည်။

<ပြင်ဆင် 27.01.2011>

အခန်း (၃)

ကျန်းမာရေးအရာရှိ၏ လုပ်ငန်းတာဝန်များ

- ၅။ ကျန်းမာရေးအရာရှိသည် မိမိတာဝန်ကျရာ နယ်မြေဒေသအတွင်း ကူးစက်မြန်ရောဂါ သို့မဟုတ် တိုင်ကြားရမည့် ကူးစက်ရောဂါဖြစ်ပွားသည့်အခါ အောက်ပါတို့ကို ဆောင်ရွက်ရမည်-

- (က) ရောဂါဖြစ်ပွားရာနေအိမ်၊ အစားအသောက်ထုတ်လုပ်ရောင်းချသည့် အလုပ်ရုံ၊ စက်ရုံ၊ အလုပ်ဌာန၊ ဈေးနှင့်ဆိုင်များ၊ အခြားလိုအပ်မည့် နေအိမ်များ၊ ဥပစာများ၊ နေရာများ၊ အဆောက်အအုံများကို ဝင် ရောက်စစ်ဆေး၍ သန့်ရှင်းရေးနှင့်အခြားလိုအပ်သည့် လုပ်ငန်းများကို ဆောင်ရွက်စေခြင်း၊
- (ခ) ပုဒ်မခွဲ (က) ပါ နေရာများနှင့် ယင်းနေရာများအတွင်းရှိ ပစ္စည်းများ၊ အဝတ်အထည်များ၊ ပန်းကန် ခွက်ယောက်များ၊ အခြား လူသုံးပစ္စည်းများကို ရောဂါပိုးသုတ်သင်ရေးလုပ်ငန်းများ ဆောင်ရွက်စေခြင်း၊
- (ဂ) မီးရထား၊ မော်တော်ယာဉ်၊ လေယာဉ်၊ ရေယာဉ်နှင့် အခြားယာဉ်များကို ရောဂါပိုးသုတ်သင်ရေးလုပ် ငန်းများ ဆောင်ရွက်စေခြင်း၊
- (ဃ) ရေတွင်း၊ ရေကန်များကို ရောဂါပိုးသန့်စင်စေသော ဆေးခတ်စေခြင်း၊
- (င) ရောဂါကူးစက်စေသည့် သို့မဟုတ် ရောဂါပိုးသယ်ဆောင်သည့် ပိုးမွှားများကင်းစင်စေရန် ဆောင်ရွက်ခြင်း၊
- (စ) ကူးစက်မြန်ရောဂါဖြင့် သေဆုံးသော လူသေအလောင်းမှ တစ်ဆင့်ရောဂါကူးစက်ခြင်းမရှိစေရန် ဆောင်ရွက်စေခြင်း၊
- (ဆ) ပုဒ်မ ၁၄ အရ တားမြစ်ပိတ်ပင်သည့် သို့မဟုတ် ကန့်သတ်သည့် အမိန့်ထုတ်ပြန်နိုင်ရန် သက်ဆိုင်ရာလုပ်ပိုင်ခွင့် အပ်နှင်းခြင်းခံရသော အဖွဲ့အစည်း သို့မဟုတ် ပုဂ္ဂိုလ်ထံသို့ ကူးစက်မြန်ရောဂါနှင့် စပ်လျဉ်းသည့် အခြေအနေအရပ်ရပ်ကို တင်ပြအစီရင်ခံခြင်း၊
- (ဇ) လူများစားသုံးရန် မသင့်သော အစားအသောက်များကို ပိတ်ပင်ရန် သို့မဟုတ် ဖျက်ဆီးရန် ညွှန် ကြားခြင်း၊
- (ဈ) ကူးစက်မြန်ရောဂါ ဖြစ်ပွားကူးစက်ပျံ့နှံ့စေသော သို့မဟုတ် ဖြစ်ပွားကူးစက်ပျံ့နှံ့စေသည်ဟု သံသယဖြစ်ဖွယ်ရာရှိသော အစားအသောက်များ၊ တိရစ္ဆာန်နှင့် တိရစ္ဆာန်မှထွက်ရှိသော ပစ္စည်းများကို ဖျက်ဆီးရန် သို့မဟုတ် ရောင်းချခြင်းမပြုရန်သော်လည်းကောင်း၊ ယင်းအစားအသောက်များကို ထုတ်လုပ်ရောင်းချသော အလုပ်ရုံ၊ စက်ရုံ၊ အလုပ်ဌာန၊ ဈေး သို့မဟုတ် ဆိုင်ကိုပိတ်စေရန်သော်လည်းကောင်း ညွှန်ကြားခြင်း၊
- (ည) သောက်သုံးရေ ပေးဝေရေးလုပ်ငန်းနှင့် အဝတ်လျှော်လုပ်ငန်းများကိုစစ်ဆေး၍ ယင်းလုပ်ငန်းများမှတစ်ဆင့် ရောဂါကူးစက်ပျံ့နှံ့ကြောင်း ထင်ရှားလျှင် ယင်းလုပ်ငန်းများကို ပိတ်စေရန်ညွှန်ကြားခြင်း။

<ပြင်ဆင် 27.01.2011>

- ၆။ ကျန်းမာရေးအရာရှိသည် မိမိဆောင်ရွက်ရမည့် သို့မဟုတ် ဆောင်ရွက်ခွင့်ရှိသည့် လုပ်ငန်းတာဝန်များ ကို ကျန်းမာရေးဝန်ထမ်းအား လွှဲအပ်၍ ဆောင်ရွက်စေနိုင်သည်။
- ၇။ ကျန်းမာရေးအရာရှိသည် ပုဒ်မ ၅ ပါလုပ်ငန်းတာဝန်များကို ဆောင်ရွက်ရာတွင် သက်ဆိုင်ရာ နယ်မြေဒေသရှိ အစိုးရဌာန အစိုးရအဖွဲ့အစည်းနှင့် အခြားအဖွဲ့အစည်းများမှ သင့်လျော်သော ပုဂ္ဂိုလ်များ၏ ပူးပေါင်းဆောင်ရွက်မှုကို ရယူရမည်။

<ပြင်ဆင် 27.01.2011>

အခန်း (၄)

ပတ်ဝန်းကျင်သန့်ရှင်းရေးဆောင်ရွက်ခြင်း

၈။ ကူးစက်ရောဂါဖြစ်ပွားခြင်းမှ ကြိုတင်ကာကွယ်နိုင်ရန်နှင့် ကူးစက်ရောဂါဖြစ်ပွားသည့်အခါ ထိရောက်စွာ နှိမ်နင်းနိုင်ရန် အများပြည်သူတို့သည် သက်ဆိုင်ရာ နယ်မြေဒေသရှိ ကျန်းမာရေးအရာရှိ၏ ကြီးကြပ် ကွပ်ကဲမှုဖြင့် အောက်ပါပတ်ဝန်းကျင် သန့်ရှင်းရေးဆိုင်ရာ လုပ်ငန်းများကို ဆောင်ရွက်ရန်တာဝန်ရှိ သည်-

- (က) အိမ်တွင်း၊ အိမ်ပြင် သို့မဟုတ် ခြံတွင်း၊ ခြံပြင် သန့်ရှင်းရေး၊
- (ခ) ရေတွင်း၊ ရေကန်နှင့် ရေမြောင်းများ သန့်ရှင်းရေး၊
- (ဂ) အညစ်အကြေးများကို ကျန်းမာရေးနှင့် ညီညွတ်စွာ သိမ်းဆည်းစွန့်ပစ်ရေး၊ မီးရှို့ဖျက်ဆီးရေး၊
- (ဃ) ယင်လုံအိမ်သာများ ဆောက်လုပ်ရေး၊ ယင်းအိမ်သာများကို သန့်ရှင်းစွာ ထားရှိသုံးစွဲရေး၊
- (င) အခြားလိုအပ်သော ပတ်ဝန်းကျင် သန့်ရှင်းရေးဆိုင်ရာ လုပ်ငန်းများဆောင်ရွက်ရေး။

အခန်း (၅)

ကူးစက်ရောဂါဖြစ်ပွားကြောင်း တိုင်ကြားခြင်း

၉။ အိမ်ထောင်ဦးစီး၊ အိမ်ထောင်စုဝင်တစ်ဦးဦး သို့မဟုတ် လုပ်ငန်းရှင်တစ်ဦးဦးသည် အောက်ပါကိစ္စတစ်ရပ်ရပ် ဖြစ်ပွားကြောင်းသိရှိလျှင်သိရှိချင်း အနီးဆုံးကျန်းမာရေးဌာန သို့မဟုတ် ဆေးရုံသို့ ချက်ချင်းသတင်းပို့ရမည်-

- (က) ကြက်ငှက်အပါအဝင် တိရစ္ဆာန်များ အစုလိုက်အပြုံလိုက် သေဆုံးခြင်း၊
- (ခ) ကြွက်ကျခြင်း၊
- (ဂ) ကူးစက်မြန်ရောဂါဖြစ်သည်ဟု သံသယရှိခြင်း သို့မဟုတ် ယင်းရောဂါဖြစ်ပွားခြင်း၊
- (ဃ) တိုင်ကြားရမည့် ကူးစက်ရောဂါဖြစ်ပွားခြင်း။

<ပြင်ဆင် 27.01.2011>

၁၀။ တိုင်းရင်းဆေးဆရာများ၊ ကျန်းမာရေးဝန်ထမ်းများ၊ ဆရာဝန်များသည် ကူးစက်မြန်ရောဂါ သို့မဟုတ် တိုင်ကြားရမည့်ကူးစက်ရောဂါကို ဆေးကုသရာ၌တွေ့ရှိလျှင် အနီးစပ်ဆုံးကျန်းမာရေးဌာန သို့မဟုတ် ဆေးရုံသို့ချက်ချင်းတိုင်ကြားရမည်။

<ပြင်ဆင် 27.01.2011>

အခန်း (၆)

အဓိက ကူးစက်ရောဂါဖြစ်ပွားမှုနှင့် စပ်လျဉ်း၍ဆောင်ရွက်ခြင်း

၁၁။ ကျန်းမာရေးအရာရှိသည် ကူးစက်မြန်ရောဂါဖြစ်ပွားပျံ့နှံ့မှုကို ကာကွယ်နှိမ်နင်းနိုင်ရန်အလို့ငှာ အောက်ပါတို့ကို ဆောင်ရွက်နိုင်သည်-

- (က) ကူးစက်ရောဂါဖြစ်ပွားသူကိုဖြစ်စေ၊ အခြားလိုအပ်သော ပုဂ္ဂိုလ်များကိုဖြစ်စေ စုံစမ်းမေးမြန်းခြင်း၊
- (ခ) ကျန်းမာရေးစစ်ဆေးစေခြင်း၊
- (ဂ) မစင်၊ ဆီး၊ သလိပ်၊ သွေးနမူနာများရယူ၍ ဓာတ်ခွဲစစ်ဆေးစေခြင်း၊

(ဃ) အခြားလိုအပ်သော စစ်ဆေးမှုများကိုပြုလုပ်ခြင်း၊

(င) ကူးစက်ရောဂါဖြစ်သည်ဟု သံသယရှိသည့်တိရစ္ဆာန်သို့မဟုတ် ယင်းတိရစ္ဆာန်ထွက်ပစ္စည်း သယ်ဆောင်လာသောယာဉ်အား ဝင်ထွက်သွားလာခွင့် ပိတ်ပင်တားမြစ်ခြင်း။

<ပြင်ဆင် 27.01.2011>

၁၂။ ကျန်းမာရေးအရာရှိသည် မည်သည့်အစားအသောက်၊ ရေနံနှင့် အခြားလိုအပ်သော ပစ္စည်းများကိုမဆို ဓာတ်ခွဲစစ်ဆေးနိုင်ရေးအတွက် စီမံဆောင်ရွက်ခွင့်ရှိသည်။

၁၃။ ကျန်းမာရေးအရာရှိသည် ကူးစက်မြန်ရောဂါဖြစ်ပွားမှုအကြောင်းရင်းကို သက်ဆိုင်ရာကျန်းမာရေးဦးစီးဌာနနှင့် ကျန်းမာရေးဝန်ကြီးဌာနတို့သို့ ချက်ချင်းတင်ပြအစီရင်ခံရမည်။

<ပြင်ဆင် 27.01.2011>

အခန်း (၇)

အသွားအလာတားမြစ်ပိတ်ပင်ခြင်း၊ ကန့်သတ်ခြင်း

၁၄။ ကျန်းမာရေးဝန်ကြီးဌာနက လုပ်ပိုင်ခွင့်အပ်နှင်းခြင်းခံရသော အဖွဲ့အစည်း သို့မဟုတ် အရာရှိသည် အောက်ပါကိစ္စရပ်များအတွက် တားမြစ်ပိတ်ပင်သည့် သို့မဟုတ် ကန့်သတ်သည့် အမိန့်ထုတ်ပြန်နိုင် သည်-

(က) ကူးစက်မြန်ရောဂါ ဖြစ်ပွားနေသူအား နေအိမ်မှထွက်ခွာသွားလာခွင့်၊

(ခ) ကူးစက်မြန်ရောဂါဖြစ်ပွားရာ နေအိမ်၊ ရပ်ကွက်၊ ကျေးရွာ သို့မဟုတ် မြို့နယ်အတွင်းရှိနေသူများကို ပြင်ပသို့ထွက်ခွာသွားလာခွင့်၊

(ဂ) ပြင်ပမှလူများအား ကူးစက်မြန်ရောဂါဖြစ်ပွားရာ နေအိမ်၊ ရပ်ကွက်၊ ကျေးရွာ သို့မဟုတ် မြို့နယ်အတွင်းသို့ ဝင်ရောက်ခွင့်၊

(ဃ) မီးရထား၊ မော်တော်ယာဉ်၊ လေယာဉ်၊ ရေယာဉ် သို့မဟုတ် အခြားယာဉ်တစ်မျိုးမျိုးဖြင့် ရောက်ရှိလာသူများအနက် ကူးစက်မြန်ရောဂါ ဖြစ်ပွားနေသူပါရှိလာပါက ယင်းရောဂါဖြစ်ပွားနေသူအား ကျန်းမာရေးစစ်ဆေးရန်အလို့ငှာ သီးခြားထိန်းသိမ်းစောင့်ရှောက်ရန် လိုအပ်သောအချိန်အထိ ပြင်ပသို့ ထွက်ခွာသွားလာခွင့်၊

(င) ပွဲလမ်းသဘင်ကျင်းပနေစဉ် ကူးစက်မြန်ရောဂါဖြစ်ပွားလာပါက အများပြည်သူတို့အား ပွဲလမ်းသဘင်ကျင်းပရာနေရာသို့ သွားလာခွင့်နှင့် ပွဲလမ်းသဘင်ကို ဆက်လက်ကျင်းပခွင့်၊

(စ) ကူးစက်မြန်ရောဂါဖြစ်သည်ဟု သံသယရှိသည့် တိရစ္ဆာန်သို့မဟုတ် ယင်းတိရစ္ဆာန်ထွက်ပစ္စည်း သယ်ဆောင်လာသောယာဉ်အား ဝင်ထွက်သွားလာခွင့်။

<ပြင်ဆင် 27.01.2011>

အခန်း (၈)

ပြစ်ဒဏ်များ

၁၅။ မည်သူမဆိုပုဒ်မ၄အရ ကျန်းမာရေးဝန်ကြီးဌာန နှင့်ကျန်းမာရေးဦးစီးဌာနတို့၏ ဆောင်ရွက်ချက်တစ်စုံတစ်ရာကို လိုက်နာရန်ပျက်ကွက်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား ကျပ်ငါးထောင်ထက်မပိုသော ငွေဒဏ်ချမှတ်ရမည်။

<ပြင်ဆင် 27.01.2011>

၁၆။ မည်သူမဆို ပုဒ်မ ၅၊ ပုဒ်မခွဲ (ဇ)၊ ပုဒ်မခွဲ (ဈ) သို့မဟုတ် ပုဒ်မခွဲ (ည) အရ ကျန်းမာရေးအရာရှိ၏ ညွှန်ကြားချက်ကိုလိုက်နာရန် ပျက်ကွက်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား ထောင်ဒဏ် ၆ လအထိဖြစ်စေ၊ ကျပ်ငါးသောင်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

<ပြင်ဆင် 27.01.2011>

၁၇။ အိမ်ထောင်ဦးစီး၊ အိမ်ထောင်စုဝင်တစ်ဦးဦး သို့မဟုတ် လုပ်ငန်းရှင်တစ်ဦးဦးသည် ပုဒ်မ ၉ ပါပြဋ္ဌာန်းချက်ကိုဖြစ်စေ၊ တိုင်းရင်းဆေးဆရာ၊ ကျန်းမာရေးဝန်ထမ်း သို့မဟုတ် ဆရာဝန်တစ်ဦးဦးသည် ပုဒ်မ ၁၀ ပါပြဋ္ဌာန်းချက်ကိုဖြစ်စေ လိုက်နာရန်ပျက်ကွက်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား ထောင်ဒဏ် ၁ လအထိဖြစ်စေ၊ ကျပ်သုံးသောင်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

<ပြင်ဆင် 27.01.2011>

၁၈။ မည်သူမဆို ပုဒ်မ ၁၄ အရ သက်ဆိုင်ရာ အဖွဲ့အစည်း သို့မဟုတ် အရာရှိကထုတ်ပြန်သော တားမြစ်ပိတ်ပင်သည့် သို့မဟုတ် ကန့်သတ်သည့်အမိန့်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား ထောင်ဒဏ် ၆ လအထိဖြစ်စေ၊ ကျပ်ငါးသောင်း ထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

<ပြင်ဆင် 27.01.2011>

အခန်း (၉)

အထွေထွေ

၁၉။ ၁၉၇၂ ခုနှစ်၊ ပြည်ထောင်စုမြန်မာနိုင်ငံ ပြည်သူ့ကျန်းမာရေးဆိုင်ရာ ဥပဒေတွင် မည်သို့ပင် ပြဋ္ဌာန်းပါ ရှိစေကာမူ ကူးစက်ရောဂါများနှင့် စပ်လျဉ်းသည့် ကိစ္စရပ်များကို ဤဥပဒေပါ ပြဋ္ဌာန်းချက်များနှင့်အညီ လိုက်နာဆောင်ရွက်ရမည်။

၂၀။ ခုခံအားကျဆင်းမှုရောဂါ၊ ကူးစက်မြန်ရောဂါများနှင့် စပ်လျဉ်း၍ ကြိုတင်ကာကွယ်ခြင်း၊ ရောဂါကူးစက်ပျံ့နှံ့မှုကို ကာကွယ်နှိမ်နင်းခြင်း၊ လိုအပ်သော စုံစမ်းစစ်ဆေးမှုများ ပြုလုပ်ခြင်းတို့ကို ကျန်းမာရေးဝန်ကြီးဌာနက သီးခြားထုတ်ပြန်သော အမိန့်၊ ညွှန်ကြားချက်များနှင့်အညီ ဆောင်ရွက်ရမည်။

<ပြင်ဆင် 27.01.2011>

၂၁။ ဤဥပဒေပါ ပြဋ္ဌာန်းချက်များကို ဆောင်ရွက်နိုင်ရန်-

(က) ကျန်းမာရေးဝန်ကြီးဌာနသည် လိုအပ်သော နည်းဥပဒေများ၊ လုပ်ထုံးလုပ်နည်းများကို အစိုးရအဖွဲ့ ၏ သဘောတူညီချက်ဖြင့် ထုတ်ပြန်နိုင်သည်။

(ခ) ကျန်းမာရေးဝန်ကြီးဌာန သို့မဟုတ် ကျန်းမာရေးဦးစီးဌာနသည် လိုအပ်သော အမိန့်၊ ညွှန်ကြားချက် များကို ထုတ်ပြန်နိုင်သည်။

၂၂။ အောက်ပါ ဥပဒေများကို ဤဥပဒေဖြင့် ရုပ်သိမ်းလိုက်သည်-

(က) The Epidemic Diseases Act, 1897.

(ခ) The Vaccination Act, 1909.

(ပုံ)

သန်းရွှေ

ဗိုလ်ချုပ်မှူးကြီး

ဥက္ကဋ္ဌ

နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့